

देशको वर्तमान आर्थिक स्थिति

(आर्थिक वर्ष २०६५/६६ को पहिलो एघार महिनासम्मको तथ्याङ्कमा आधारित)

मौद्रिक स्थिति

मुद्राप्रदाय

१. आर्थिक वर्ष २०६५/६६ को पहिलो एघार महिनासम्ममा विस्तृत मुद्राप्रदाय २१.० प्रतिशतले वृद्धि भएको छ । अघिल्लो आर्थिक वर्षको यसै अवधिमा उक्त मुद्राप्रदाय २०.२ प्रतिशतले विस्तार भएको थियो । समीक्षा अवधिमा मौद्रिक क्षेत्रको खुद वैदेशिक सम्पत्तिमा उल्लेखनीय वृद्धि भए तापनि आन्तरिक कर्जाको वृद्धि दरमा कमी आएकोले विस्तृत मुद्राप्रदायको वृद्धि अघिल्लो वर्षको तुलनामा समीक्षा अवधिमा सीमान्त दरले मात्रै उच्च रहेको हो ।
२. समीक्षा अवधिमा संकुचित मुद्राप्रदाय २१.८ प्रतिशतले वृद्धि भएको छ । अघिल्लो वर्षको यसै अवधिमा उक्त मुद्राप्रदायको वृद्धिदर १६.५ प्रतिशत रहेको थियो । समीक्षा अवधिमा चलनचल्तीमा रहेको मुद्रा अत्यधिक बढ्नुको अतिरिक्त अन्य वित्तीय संस्थाहरूको नेपाल राष्ट्र बैंकमा रहेको नगद मौज्जातको वृद्धि पनि उच्च रहेकोले संकुचित मुद्राप्रदायको वृद्धिदर उच्च रहन गएको हो । चलनचल्तीमा रहेको मुद्रा अघिल्लो वर्ष १९.८ प्रतिशतले बढेको तुलनामा समीक्षा अवधिमा २२.८ प्रतिशतले वृद्धि भएको छ भने माग निक्षेप अघिल्लो वर्ष १०.१ प्रतिशतले विस्तार भएकोमा समीक्षा अवधिमा २०.१ प्रतिशतले बढेको छ । समीक्षा अवधिमा आवधिक निक्षेपको वृद्धिदर भने अघिल्लो वर्ष भन्दा कम रहेको छ । अघिल्लो वर्ष आवधिक निक्षेप २१.९ प्रतिशतले बढेकोमा समीक्षा अवधिमा २०.७ प्रतिशतले बढेको छ ।
३. समीक्षा अवधिमा खुद वैदेशिक सम्पत्ति (विदेशी विनिमय मुल्याङ्कन नाफा नोक्सान समायोजित) रू ३९ अर्ब ६ करोड (२२.८ प्रतिशत) ले बढेको छ । अघिल्लो वर्षको सोही अवधिमा उक्त सम्पत्ति रू २४ अर्ब ६७ करोड (१८.७ प्रतिशत) ले बढेको थियो । समीक्षा अवधिमा विप्रेषण आप्रवाह उत्साहजनक रहनुको साथै नेपाल सरकारको वैदेशिक सहयोग परिचालनमा पनि वृद्धि भएकोले खुद वैदेशिक सम्पत्ति बढेको हो ।

कुल आन्तरिक कर्जा

४. आर्थिक वर्ष २०६५/६६ को पहिलो एघार महिनासम्ममा कुल आन्तरिक कर्जा १७.० प्रतिशतले बढेको छ । अघिल्लो वर्ष सो कर्जा १७.६ प्रतिशतले बढेको थियो । नेपाल सरकारको नेपाल राष्ट्र बैंकसँग उच्च नगद बचत कायम रहेकोले मौद्रिक क्षेत्रको नेपाल सरकारमाथिको खुद दावी १३.८ प्रतिशतले घटेको कारण आन्तरिक कर्जाको वृद्धिदरमा सीमान्त कमी आएको हो । नेपाल सरकारमाथिको खुद दावी अघिल्लो वर्ष २.१ प्रतिशतले घटेको थियो । २०६६ जेठ मसान्तसम्ममा नेपाल सरकारको नेपाल राष्ट्र

बैंकसँग रू १७ अर्ब ४४ करोड (अघिल्लो वर्षको रू ३ अर्ब ९४ करोड समेत) नगद बचत कायम रहेको छ । साधन परिचालनको तुलनामा पूँजीगत खर्चमा कमी आएकोले नेपाल सरकारको नेपाल राष्ट्र बैंकमा उक्त स्तरको नगद बचत कायम रहन गएको हो ।

५. समीक्षा अवधिमा गैर-वित्तीय सरकारी संस्थाहरूमाथिको दावी १३.२ प्रतिशत अर्थात् रू ७४ करोडले घटेको छ । अघिल्लो वर्ष उक्त दावी ३.६ प्रतिशत अर्थात् रू १९ करोडले बढेको थियो । समीक्षा अवधिमा गैर-वित्तीय सरकारी संस्थाहरूमध्ये नेशनल ट्रेडिङ लिमिटेड तथा नेपाल खाद्य संस्थानले बैकिङ क्षेत्रबाट लिएको कर्जाको केही अंश र नेपाल आयल निगमले सम्पूर्ण कर्जा भुक्तान गरेकोले उक्त संस्थाहरूमाथिको दावी घटेको हो ।
६. समीक्षा अवधिमा वित्तीय संस्थाहरू माथिको दावी २०.४ प्रतिशत अर्थात् रू ९६.० करोडले बढेको छ । अघिल्लो वर्षको यसै अवधिमा उक्त संस्थाहरू माथिको दावी रू २ अर्ब १३ करोडले बढेको थियो । अघिल्लो वर्षको तुलनामा समीक्षा अवधिमा सरकारी वित्तीय संस्थाहरू माथिको दावी घटेको र वाणिज्य बैंकहरूको विकास बैंक तथा वित्त कम्पनीमा भएको अल्पकालीन लगानीको वृद्धिमा कमी आएकोले उक्त दावी कम दरले बढेको हो ।
७. अघिल्लो वर्षको तुलनामा समीक्षा अवधिमा निजी क्षेत्रमाथिको दावी बढेको छ । अघिल्लो वर्षको पहिलो एघार महिनाको अवधिमा उक्त क्षेत्रमाथिको दावी २३.० प्रतिशतले बढेकोमा समीक्षा अवधिमा उक्त दावी २५.४ प्रतिशतले बढेको छ । 'ग' वर्गको वित्त कम्पनीको रुपमा कार्य गरिरहेको किस्ट मर्चेन्ट बैंक एण्ड फाइनेन्स कम्पनी लिमिटेड २०६६ बैशाख महिनामा वाणिज्य बैंकमा स्तरोन्नति भएको र उक्त वित्तीय संस्थाले प्रवाह गरेको कर्जा समेत निजी क्षेत्रतर्फको कर्जामा समावेश भएकोले उक्त क्षेत्रमाथिको दावी उच्च रहन गएको हो ।

सञ्चित मुद्रा

८. समीक्षा अवधिमा सञ्चित मुद्रा २४.६ प्रतिशतले वृद्धि भएको छ । अघिल्लो वर्षको यसै अवधिमा उक्त मुद्रा १५.१ प्रतिशतले विस्तार भएको थियो । मौद्रिक अधिकारीको खुद वैदेशिक सम्पत्तिमा उल्लेख्य विस्तार आएकोले सञ्चित मुद्राको वृद्धि उच्च रहेको हो । सञ्चित मुद्रा वृद्धिको प्रभाव चलनचल्तीमा रहेको मुद्रा र बैंक तथा वित्तीय संस्थाहरूको नेपाल राष्ट्र बैंकमा रहेको मौज्जातमा परेको छ ।

वाणिज्य बैंकहरूको बचत परिचालन तथा कर्जा प्रवाहको स्थिति

९. आर्थिक वर्ष २०६५/६६ को पहिलो एघार महिनासम्ममा वाणिज्य बैंकहरूको निक्षेप परिचालन कुल रू ८८ अर्ब ८ करोड (२०.९ प्रतिशत) ले बढी २०६६ जेठ मसान्तमा रू ५०९ अर्ब ६० करोड पुगेको छ । अघिल्लो वर्षको यसै अवधिमा वाणिज्य बैंकहरूको कुल निक्षेप परिचालन रू ६७ अर्ब ७२ करोड (२०.२ प्रतिशत) ले बढेको थियो । समीक्षा अवधिमा बचत निक्षेप १८.६ प्रतिशत र मुद्दती निक्षेप २९.७ प्रतिशतले बढेको छ । अघिल्लो वर्षको यसै अवधिमा उक्त निक्षेपहरूको विस्तार क्रमशः १९.५ प्रतिशत र २३.२ प्रतिशतले भएको थियो ।

१०. वाणिज्य बैंकहरूबाट निजी क्षेत्रतर्फ प्रवाहित कर्जाको वृद्धिदर अघिल्लो वर्षको तुलनामा समीक्षा अवधिमा सीमान्त दरले कम रहेको छ । अघिल्लो वर्ष वाणिज्य बैंकहरूबाट निजी क्षेत्रतर्फ प्रवाहित कर्जा २९.० प्रतिशतले बढेकोमा समीक्षा अवधिमा २७.० प्रतिशतले बढेको छ । क्षेत्रगत कर्जातर्फ, उत्पादन, निर्माण, धातुजन्य उत्पादन, मेशिनरी तथा विद्युतीय उपकरण, यातायात, सञ्चार तथा सार्वजनिक सेवा, थोक तथा खुद्रा व्यापार र सेवा क्षेत्रतर्फको कर्जा प्रवाहको वृद्धिदरमा कमी आएको छ । तर, समीक्षा अवधिमा यातायात साधन उपकरण उत्पादन तथा फिटिङ्गस् र उपभोग्य कर्जातर्फको वृद्धिदर भने अघिल्लो वर्षको तुलनामा समीक्षा अवधिमा उच्च रहेको छ ।
११. अघिल्लो वर्षको पहिलो एघार महिनासम्ममा उत्पादन र निर्माण क्षेत्रतर्फको कर्जा क्रमशः २०.० प्रतिशत र ५८.४ प्रतिशतले बढेकोमा समीक्षा अवधिमा क्रमशः १४.२ र ३६.२ प्रतिशतले बढेको छ । त्यस्तै, समीक्षा अवधिमा थोक तथा खुद्रा व्यापार र सेवा क्षेत्रतर्फको कर्जा क्रमशः १७.५ प्रतिशत र ९.० प्रतिशतले विस्तार भएको छ । अघिल्लो वर्षको यसै अवधिमा उक्त क्षेत्रतर्फको कर्जा क्रमशः १८.६ प्रतिशत र १८.९ प्रतिशतले वृद्धि भएको थियो । त्यस्तै, समीक्षा अवधिमा उपभोग्य कर्जा ५०.५ प्रतिशत अर्थात् रू ४ अर्ब ७७ करोडले बढेको छ ।
१२. वाणिज्य बैंकहरूको तरल कोष अघिल्लो वर्ष १७.७ प्रतिशतले बढेकोमा समीक्षा अवधिमा २०.५ प्रतिशतले बढेर रू ९५ अर्ब १९ करोड पुगेको छ । उच्च विप्रेषण आप्रवाहले गर्दा वाणिज्य बैंकहरूको विदेशमा रहेको मौज्दात वृद्धि भएकोले तरल कोषको विस्तार उच्च रहेको हो । तरल कोषका अंशहरूमध्ये नेपाल राष्ट्र बैंकसँग रहेको मौज्दात १६.६ प्रतिशतले बढेको छ । अघिल्लो वर्ष उक्त मौज्दात १.१ प्रतिशतले बढेको थियो । त्यस्तैगरी, वाणिज्य बैंकहरूको विदेशमा रहेको मौज्दात २८.० प्रतिशतले बढी २०६६ जेठ मसान्तमा रू ५२ अर्ब ६३ करोड पुगेको छ । अघिल्लो वर्षको सोही अवधिमा उक्त मौज्दात २६.८ प्रतिशतले बढेको थियो ।

तरलता व्यवस्थापन

१३. आर्थिक वर्ष २०६५/६६ को पहिलो एघार महिनासम्ममा खुला बजार कारोवारमार्फत् रू ९ अर्ब ७२ करोड बराबरको खुद तरलता प्रशोचन भएको छ । समीक्षा अवधिमा सोभै विक्री बोलकबोल तथा रिभर्स रिपो बोलकबोलबाट क्रमशः रू ७ अर्ब ४६ करोड र रू १३ अर्ब २६ करोड गरी कुल रू २० अर्ब ७२ करोडको तरलता प्रशोचन भएको छ भने रिपो बोलकबोलमार्फत् रू ११ अर्बको तरलता प्रवाह गरिएको छ । समीक्षा अवधिमा विदेशी विनिमय कारोवारमार्फत् उच्च तरलता प्रवाह भए पनि नेपाल सरकारको नेपाल राष्ट्र बैंकसँग उच्च नगद बचत कायम रहेको र चलनचल्तीमा रहेको मुद्राको विस्तार पनि उच्च रहेकोले माघ, फागुन र जेठ महिनामा बैकिङ्ग क्षेत्रको तरलतामा केही कमी आएको हुँदा उक्त महिनाहरूमा रिपो बोलकबोलमार्फत् तरलता प्रवाह गरिएको हो । अघिल्लो वर्षको यसै अवधिमा सोभै विक्री बोलकबोलबाट रू ९ अर्ब ९० करोड र रिभर्स रिपो बोलकबोलबाट रू ६ अर्ब ५७ करोड गरी कुल रू १६ अर्ब ४७ करोड तरलता प्रशोचन भएकोमा रिपो बोलकबोलबाट रू ९ अर्बको तरलता प्रवाह गरिएकोले खुद तरलता प्रशोचन रू ७ अर्ब ४७ करोडले भएको थियो ।

१४. समीक्षा अवधिमा वाणिज्य बैंकहरूबाट अमेरिकी डलर १ अर्ब ६८ करोड २४ लाख खुद खरीद गरी रू १३० अर्ब २२ करोड बराबरको खुद तरलता प्रवाह भएको छ । अघिल्लो वर्षको यसै अवधिमा नेपाल राष्ट्र बैंकले वाणिज्य बैंकहरूबाट अमेरिकी डलर १ अर्ब ३७ करोड ८२ लाख खुद खरीद गरी रू ८९ अर्ब ११ करोड बराबरको खुद तरलता प्रवाह गरेको थियो । समीक्षा अवधिमा विप्रेषण आप्रवाह उत्साहजनक रहेको कारण वाणिज्य बैंकहरूबाट उच्च मात्रामा अमेरिकी डलर खरीद भएको हो ।

१५. समीक्षा अवधिमा अमेरिकी डलर १ अर्ब ३५ करोड बिक्री गरी भा.रू. ६५ अर्ब १९ करोड खरीद भएको छ । अघिल्लो वर्षको यसै अवधिमा अमेरिकी डलर १ अर्ब ३९ करोड बिक्री गरी भा.रू. ५५ अर्ब ९७ करोड खरीद भएको थियो । भारतीय मुद्रा अमेरिकी डलरसँग अवमूल्यन भएकोले समीक्षा अवधिमा भारतीय मुद्रा खरीद गर्न कम अमेरिकी डलरको बिक्री गर्नु परेको हो ।

स्थायी तरलता सुविधा र अन्तर बैंक कारोवार

१६. आर्थिक वर्ष २०६५/६६ को पहिलो एघार महिनामा वाणिज्य बैंकहरूले स्थायी तरलता सुविधाअन्तर्गत कुल रू १०७ अर्ब ७८ करोड उपयोग गरेका छन् । अघिल्लो वर्षको यसै अवधिमा वाणिज्य बैंकहरूले कुल रू १०२ अर्ब १० करोड बराबरको स्थायी तरलता सुविधा उपयोग गरेका थिए । त्यस्तै, समीक्षा अवधिमा वाणिज्य बैंकहरूबीचको अन्तर बैंक कारोवार कुल रू २७१ अर्ब ९० करोड रहेको छ । अघिल्लो वर्षको यसै अवधिमा वाणिज्य बैंकहरूबीच कुल रू २४२ अर्ब ३८ करोड अन्तर बैंक कारोवार भएको थियो ।

अल्पकालीन व्याजदर

१७. आर्थिक वर्ष २०६५/६६ को पहिलो एघार महिनामा अल्पकालीन बजार व्याजदरहरू बढेका छन् । चालु आर्थिक वर्षको जेठ महिनामा ९१ दिने ट्रेजरी बिलको मासिक भारित औसत व्याजदर ६.० प्रतिशत रह्यो । अघिल्लो वर्षको यसै महिनामा सो ऋणपत्रको मासिक भारित औसत व्याजदर ५.४१ प्रतिशत रहेको थियो । अघिल्लो वर्षको जेठ महिनामा भारित औसत मासिक अन्तर बैंक व्याजदर ४.६४ प्रतिशत रहेकोमा २०६६ जेठ महिनामा ५.०२ प्रतिशत रहेको छ ।

१८. समीक्षा अवधिमा अल्पकालीन बजार व्याजदरका अलावा निक्षेपको व्याजदरहरू पनि बढेका छन् । बचत निक्षेपको अधिकतम व्याजदर २०६६ वैशाख महिनाको तुलनामा जेठ महिनामा ५० आधार विन्दुले बढी ७.५ प्रतिशत पुगेको छ भने ३-महिने, ६-महिने, एक वर्ष र दुई वर्ष तथा दुई वर्षभन्दा माथिको मुद्दती निक्षेपको अधिकतम व्याजदर २०६६ वैशाख मसान्तको तुलनामा जेठ महिनामा क्रमशः २५, ७५, १५० र १०० आधार विन्दुले बढी २०६६ जेठमसान्तमा ६.० प्रतिशत, ७.० प्रतिशत, ९.० प्रतिशत र ९.५ प्रतिशतमा पुगेको छ । त्यस्तै, समीक्षा अवधिमा कृषि तथा निर्यात कर्जाको अधिकतम व्याजदर २०६६ वैशाख मसान्तको तुलनामा १०० तथा ५० आधार विन्दुले घटी २०६६ जेठ मसान्तमा क्रमशः १२.० र ११.० प्रतिशत कायम भएको छ ।

धितोपत्र बजार

१९. वार्षिक विन्दुगत आधारमा नेप्से सूचकाङ्क २७.१ प्रतिशतले घटेर २०६६ जेठ मसान्तमा ६७८.७४ विन्दुमा रहेको छ । यो सूचकाङ्क २०६५ जेठ मसान्तमा ९३०.६५ थियो । २०६३ असार मसान्तलाई आधार मानी गणना गरिएको नेप्से सेन्सिटिभ सूचकाङ्क २०६६ जेठ मसान्तमा १८२.३२ रहेको छ । यो सूचकाङ्क २०६५ जेठ मसान्तमा २४३.४८ रहेको थियो ।
२०. नेपाल स्टक एक्सचेन्ज लिमिटेडले २०६५ भदौ ८ गतेको अन्तिम कारोवारलाई वजार मूल्यको आधार मानी गणना गरिएको Nepse Float Index २०६६ जेठ मसान्तमा ६५.५६ रहेको छ ।
२१. २०६६ जेठ मसान्तमा वजार पूँजीकरण वार्षिक विन्दुगत आधारमा ३९ प्रतिशतले वृद्धि भई रु.४५१ अर्ब १७ करोड पुगेको छ । सूचीकृत कम्पनीहरूको वजार पूँजीकरणमा विगत भैं बैंक तथा वित्तीय संस्थाहरूले सबैभन्दा ठूलो हिस्सा ओगटेको छ, जसअनुसार वजार पूँजीकरणमा बैंक तथा वित्तीय संस्थाहरूको ७४.७ प्रतिशत, उत्पादन तथा प्रशोधन क्षेत्रको १.७ प्रतिशत, होटलहरूको १.१ प्रतिशत, व्यापारिक संस्थाहरूको ०.४ प्रतिशत, जलविद्युत समूहको ३.९ प्रतिशत र अन्यको १८.३ प्रतिशत अंश रहेको छ ।
२२. सूचीकृत कम्पनीहरूको चुक्ता पूँजीको वार्षिक वृद्धि १२२.९ प्रतिशत रही २०६६ जेठ मसान्तमा रु.५९ अर्ब ३२ करोड पुगेको छ । नेपाल स्टक एक्सचेन्ज लिमिटेडमा थप धितोपत्रहरू सूचीकृत भएका कारण चुक्ता पूँजीमा वृद्धि भएको हो । यस आर्थिक वर्षको जेठ मसान्तसम्ममा रु. १ अर्ब ८६ करोड बराबरको बोनस शेयर, रु. ९ अर्ब ३१ करोड बराबरको हकप्रद शेयर, रु. १९ अर्ब ९ करोड बराबरको साधारण शेयर र रु. ३ अर्ब ३० करोड बराबरको ऋणपत्र (Bond) गरी जम्मा रु. ३३ अर्ब ५६ करोड बराबरको धितोपत्र सूचीकृत भएको छ ।
२३. २०६६ जेठ मसान्तमा मासिक कारोवारको वजार पूँजीकरणसँगको अनुपात (Turnover Ratio) ०.४८ प्रतिशत रहेको छ । यस्तो अनुपात २०६५ जेठ मसान्तमा ०.६० प्रतिशत रहेको थियो ।
२४. २०६६ जेठ मसान्तमा नेपाल स्टक एक्सचेन्ज लि. मा सूचीकृत भएका कम्पनीहरूको संख्या १५९ वटा रहेको छ । २०६५ जेठ मसान्तमा यो संख्या १४८ रहेको थियो । हाल सूचीकृत कम्पनीहरूमध्ये १२८ वटा बैंक तथा वित्तीय संस्थाहरू (बीमा कम्पनी समेत), १८ वटा उत्पादन र प्रशोधन गर्ने उद्योग, ४ वटा होटल, ४ वटा व्यापारिक संस्था, ३ वटा जल विद्युत कम्पनी र २ वटा अन्य समूहका रहेका छन् ।
२५. शेयरबजारको उतारचढाव (Volatility) मापन गर्नका लागि प्रयोग गरिने १२ महिनाको Rolling Standard Deviation २०६५ जेठ मसान्तमा १०९.२ रहेकोमा २०६६ जेठ मसान्तमा १५६.४ रहेको छ ।

मुद्रास्फीति

उपभोक्ता मुद्रास्फीति

२६. आर्थिक वर्ष २०६५/६६ को एघारौँ महिना (२०६६ जेठ) मा वार्षिक विन्दुगत उपभोक्ता मुद्रास्फीति १२.३ प्रतिशत रहेको छ । अघिल्लो आर्थिक वर्षको यसै अवधिमा यस्तो मुद्रास्फीति ११.० प्रतिशत रहेको थियो । समीक्षा अवधिमा खाद्य तथा पेय पदार्थ समूहको मूल्य सूचकाङ्क १९.० प्रतिशतको उच्च दरले

वृद्धि भएको कारण गैरखाद्य तथा सेवा समूहको मूल्य सूचकाङ्क ५.१ प्रतिशतले मात्र वृद्धि भएता पनि समग्र उपभोक्ता मुद्रास्फीति दर अघिल्लो आर्थिक वर्षको भन्दा अधिक रहेको छ । अघिल्लो वर्ष यी समूहहरूको मूल्य सूचकाङ्कको वृद्धि क्रमशः १३.० प्रतिशत र ९.० प्रतिशत रहेको थियो ।

२७. समीक्षा अवधिमा खाद्य तथा पेय पदार्थ समूहमा पर्ने वस्तुहरूमध्ये चिनी तथा चिनीजन्य वस्तुको वार्षिक विन्दुगत मूल्य वृद्धि सबैभन्दा बढी ६२.३ प्रतिशत रहेको छ । अघिल्लो वर्ष यस उपसमूहको मूल्यमा ५.५ प्रतिशतले वृद्धि भएको थियो । यसैगरी, समीक्षा अवधिमा तरकारी तथा फलफूलको वार्षिक विन्दुगत मूल्य सूचकाङ्क ५५.५ प्रतिशतले वृद्धि भएको छ । गतवर्षको सोही अवधिमा उक्त उपसमूहको मूल्यमा ३.३ प्रतिशतले ह्रास आएको थियो । साथै, समीक्षा अवधिमा माछा, मासु तथा फुल र दलहनको मूल्य सूचकाङ्क क्रमशः २९.८ प्रतिशत र २७.७ प्रतिशतले वृद्धि भएको छ । गत वर्षको यसै अवधिमा यी उपसमूहहरूको मूल्य सूचकाङ्क क्रमशः १२.६ प्रतिशत र ११.१ प्रतिशतले वृद्धि भएको थियो । गतवर्षको यसै अवधिमा २१.२ प्रतिशतले वृद्धि भएको खाद्यान्न उपसमूहको मूल्य सूचकाङ्क भने यस अवधिमा ६.६ प्रतिशतले मात्र वृद्धि भएको छ ।

२८. समीक्षा अवधिमा गैर-खाद्यवस्तु तथा सेवा समूहका वस्तुहरूमध्ये सूती तथा सूतीजन्य वस्तुको वार्षिक विन्दुगत मूल्यवृद्धि १७.५ प्रतिशत रहेको छ । अघिल्लो वर्षको सोही अवधिमा यस्तो वृद्धि १०.५ प्रतिशत रहेको थियो ।

२९. क्षेत्रगत आधारमा विश्लेषण गर्दा समीक्षा अवधिमा काठमाडौंमा सबैभन्दा बढी १४.५ प्रतिशतले मूल्य वृद्धि भएको छ भने तराई तथा पहाड दुवैमा ११.५ प्रतिशतले मूल्य वृद्धि भएको छ । अघिल्लो वर्षको यसै अवधिमा यस्तो वृद्धिदर क्रमशः १०.२ प्रतिशत, ११.७ प्रतिशत र १०.८ प्रतिशत रहेको थियो ।

३०. समीक्षा अवधिमा वार्षिक विन्दुगत अन्तर्निहित मुद्रास्फीति (Core Inflation) १२.६ प्रतिशत रहेको छ । अघिल्लो आर्थिक वर्षको सोही अवधिमा उक्त मुद्रास्फीति ८.३ प्रतिशत रहेको थियो ।

थोक मुद्रास्फीति

३१. राष्ट्रिय थोक मूल्य सूचकाङ्कको वार्षिक विन्दुगत वृद्धिदर २०६५ जेठमा १२.९ प्रतिशत रहेकोमा समीक्षा अवधिमा १७.० प्रतिशत रहेको छ । थोक मूल्यअन्तर्गतका कृषिजन्य वस्तु, स्वदेशी उत्पादित वस्तु र आयातित वस्तुहरूको मूल्य क्रमशः ३३.४ प्रतिशत, ६.० प्रतिशत र ०.२ प्रतिशतले वृद्धि भएको छ । अघिल्लो वर्षको सोही अवधिमा यी वस्तुहरूको मूल्य क्रमशः १०.८ प्रतिशत, १३.९ प्रतिशत र १५.७ प्रतिशतले वृद्धि भएको थियो ।

३२. समीक्षा अवधिमा कृषिजन्य वस्तुहरूमध्ये नगदेवालीको वार्षिक विन्दुगत मूल्य सूचकाङ्क सबैभन्दा बढी ७६.९ प्रतिशतले बढेको छ । अघिल्लो वर्षको यसै अवधिमा उक्त सूचकाङ्कमा १६.३ प्रतिशतले ह्रास आएको थियो । यसैगरी, समीक्षा अवधिमा तरकारी तथा फलफूल, पशुजन्य उत्पादन र दलहनको वार्षिक विन्दुगत मूल्यवृद्धि ५९.५ प्रतिशत, ३९.२ प्रतिशत र २१.४ प्रतिशत रहेको छ । गत वर्षको

सोही अवधिमा यी वस्तुहरुको वार्षिक मूल्यवृद्धि क्रमशः १०.६ प्रतिशत, १४.५ प्रतिशत र १५.३ प्रतिशत रहेको थियो ।

३३. समीक्षा अवधिमा स्वदेशमा उत्पादित वस्तुहरुमध्ये पेय पदार्थ तथा सूतीसम्बन्धी वस्तुहरुको मूल्य १३.५ प्रतिशतले वृद्धि भएको छ । अघिल्लो वर्षको यसै अवधिमा यस्तो वृद्धि ९.३ प्रतिशत रहेको थियो । साथै आयातीत वस्तुहरुमध्ये कपडाको वार्षिक विन्दुगत मूल्य १४.५ प्रतिशतले वृद्धि भएको छ । गत वर्ष उक्त वस्तुको मूल्य सूचकाङ्क १.१ प्रतिशतले मात्र वृद्धि भएको थियो । साथै समीक्षा अवधिमा यातायात तथा मेशिनरी वस्तुहरुको मूल्य १२.४ प्रतिशतले वृद्धि भएको छ । अघिल्लो वर्षको सोही अवधिमा यस्तो वृद्धि ११.४ प्रतिशत रहेको थियो । यसैगरी, अघिल्लो वर्षको यसै अवधिमा पेट्रोलियम पदार्थ तथा कोइलाको मूल्य सूचकाङ्क ३२.५ प्रतिशतले वृद्धि भएकोमा समीक्षा अवधिमा उक्त सूचकाङ्कमा १६.२ प्रतिशतले ह्रास आएको छ ।

राष्ट्रिय तलव तथा ज्यालादर सूचकाङ्क

३४. समीक्षा अवधिमा वार्षिक विन्दुगत राष्ट्रिय तलव तथा ज्यालादर सूचकाङ्क २१.५ प्रतिशतले वृद्धि भएको छ । अघिल्लो वर्षको यसै अवधिमा उक्त सूचकाङ्क ८.१ प्रतिशतले बढेको थियो । २०६५ असोजदेखि सरकारी कर्मचारीलगायत सुरक्षाकर्मी, संस्थानका कर्मचारी, शिक्षक आदिको तलबमा वृद्धि भएकोले यस अवधिमा तलव तथा ज्यालादर सूचकाङ्कमा बढी चाप परेको हो । तलव तथा ज्यालादरमध्ये तलव उपसूचकाङ्क समीक्षा अवधिमा १६.८ प्रतिशतले वृद्धि भएको छ । यस्तो उपसूचकाङ्क अघिल्लो वर्षको यसै अवधिमा १०.९ प्रतिशतले बढेको थियो । ज्यालादर उपसूचकाङ्क समीक्षा अवधिमा २३.० प्रतिशतले बढेको छ । अघिल्लो वर्षको यसै अवधिमा यो सूचकाङ्क ७.२ प्रतिशतले बढेको थियो । समीक्षा अवधिमा ज्यालादरअन्तर्गत कृषि मजदुर, औद्योगिक मजदुर र निर्माण मजदुरको ज्यालादर सूचकाङ्क क्रमशः २९.० प्रतिशत, १५.४ प्रतिशत र १७.८ प्रतिशतले वृद्धि भएको छ । अघिल्लो वर्षको यसै अवधिमा यस्तो सूचकाङ्क क्रमशः ९.६ प्रतिशत, ३.३ प्रतिशत र ९.० प्रतिशतले वृद्धि भएको थियो ।

सरकारी वित्त स्थिति

सरकारी बजेट घाटा/ बचत स्थिति

३५. आर्थिक वर्ष २०६५/६६ को पहिलो एघार महिनासम्ममा नगद प्रवाहमा आधारित सरकारी बजेट रु १ अर्ब ६७ करोडले बचतमा रहेको छ । अघिल्लो वर्षको सोही अवधिमा सरकारी बजेट रु. ९ अर्ब ३० करोडले घाटामा रहेको थियो । सरकारी खर्चको तुलनामा साधन परिचालनको वृद्धि उल्लेख्य रूपमा बढी भएको कारण समीक्षा अवधिमा सरकारको बजेट बचतमा रहेको हो ।

३६. समीक्षा अवधिमा नेपाल सरकारको नेपाल राष्ट्र बैंकसँग अघिल्लो वर्षको रु.३ अर्ब ९५ करोड समेत गरी कुल रु.१७ अर्ब ४४ करोडको उल्लेख्य नगद बचत कायम रहेको छ ।

सरकारी खर्च

३७. आर्थिक वर्ष २०६५/६६ को पहिलो एघार महिनासम्ममा नगद प्रवाहमा आधारित कुल सरकारी खर्च २४.६ प्रतिशतले वृद्धि भई रु.१४६ अर्ब १७ करोड पुगेको छ । अघिल्लो वर्षको यसै अवधिमा सरकारी खर्च १९.२ प्रतिशतले बढेको थियो । सबै प्रकारको सरकारी खर्चमा वृद्धि भएको कारण समीक्षा अवधिमा कुल सरकारी खर्चको वृद्धिदरमा अघिल्लो वर्षको तुलनामा विस्तार आएको हो ।
३८. समीक्षा अवधिमा नेपाल सरकारको चालू खर्च २७.१ प्रतिशतले वृद्धि भई २०६६ जेठ मसान्तमा रु. ९२ अर्ब ८१ करोड पुगेको छ । अघिल्लो वर्ष सोही अवधिमा चालू खर्च १९.१ प्रतिशतले बढेको थियो । सरकारी कर्मचारीहरूको तलव वृद्धि तथा गैरबजेटरी खर्चमा वृद्धि भएकोले समीक्षा अवधिमा चालू खर्च बढेको हो ।
३९. समीक्षा अवधिमा नेपाल सरकारको पूँजीगत खर्च १७.५ प्रतिशतले बढी रु. ३२ अर्ब ९२ करोड पुगेको छ । अघिल्लो वर्ष पूँजीगत खर्चमा ३५.८ प्रतिशतले वृद्धि भएको थियो । आर्थिक वर्षको अन्त्यमा पूँजीगत खर्च बढी हुने प्रवृत्ति, ठेक्कापट्टावापत्को रकम भुक्तानी, सार्वजनिक खरीद प्रक्रियामा तीव्रता, स्थानीय निकायलाई बजेट निकासालगायत साना किसान ऋण मिनाहा कार्यक्रमअन्तर्गत उल्लेख्य रकम भुक्तानी भएको कारण समीक्षा अवधिमा पूँजीगत खर्चमा विस्तार आएको हो ।

सरकारी राजस्व

४०. आर्थिक वर्ष २०६५/६६ को पहिलो एघार महिनासम्ममा नेपाल सरकारको राजस्व परिचालन ३४.४ प्रतिशतले वृद्धि भई रु.१२१ अर्ब २३ करोड पुगेको छ । अघिल्लो वर्षको सोही अवधिमा राजस्व २६.५ प्रतिशतले बढेको थियो । राजस्व चुहावटमा नियन्त्रण, राजस्व प्रशासनमा सुधारलगायत स्वयंकर घोषणा जस्ता कार्यक्रमहरूमा सरकारको दृढ प्रतिवद्धता लगायत गैरकर राजस्वको परिचालनमा उल्लेख्य वृद्धि भएकोले समीक्षा अवधिमा उत्साहजनक दरले राजस्वको परिचालनमा वृद्धि भएको हो ।
४१. समीक्षा अवधिमा मूल्य अभिवृद्धि कर राजस्व २६.५ प्रतिशतले वृद्धि भई रु. ३५ अर्ब २० करोड पुगेको छ । अघिल्लो वर्षको यसै अवधिमा सो वृद्धिदर १७.७ प्रतिशत नै रहेको थियो । विप्रेषण आयमा भएको वृद्धिसँगै बढ्दो आयात तथा उपभोगमा भएको वृद्धि र मूल्य अभिवृद्धि कर प्रशासनमा भएका सुधारहरूको कारण समीक्षा अवधिमा मूल्य अभिवृद्धि कर राजस्वमा वृद्धि भएको हो ।
४२. आर्थिक वर्ष २०६५/६६ को पहिलो एघार महिनासम्ममा नेपाल सरकारको भन्सार महसूलबाट प्राप्त हुने राजस्व २९.९ प्रतिशतले वृद्धि भई रु. २३ अर्ब ३९ करोड पुगेको छ । अघिल्लो वर्ष सो राजस्व २१.३ प्रतिशतले वृद्धि भएको थियो । भन्सार प्रशासनमा गरिएका सुधारहरू र उच्च भन्सार दर लाग्ने सवारी साधनहरू तथा पार्टपुर्जाको आयातमा भएको वृद्धिका कारण भन्सार राजस्वमा वृद्धि भएको हो ।
४३. समीक्षा अवधिमा अन्तःशुल्क राजस्व ४७.८ प्रतिशतले वृद्धि भई रु. १३ अर्ब ९४ करोड पुगेको छ । अघिल्लो वर्ष सो राजस्व २४.९ प्रतिशतले वृद्धि भएको थियो । अन्तःशुल्क प्रशासनमा गरिएका

सुधारहरु र नयाँ अन्तःशुल्क लाग्ने वस्तुहरुको पहिचानका कारण समीक्षा अवधिमा अन्तःशुल्क राजस्व बढेको हो ।

४४. समीक्षा अवधिमा सरकारको आयकर राजस्व ४५.४ प्रतिशतले वृद्धि भई रु.२१ अर्ब १७ करोड पुगेको छ । अघिल्लो वर्ष सो राजस्व ३०.० प्रतिशतले मात्र वृद्धि भएको थियो । सरकारको प्रशासनिक एवं राजनैतिक प्रतिवद्धताका कारण स्वयंकर घोषणा कार्यक्रममार्फत उल्लेख्य रूपमा थप आयकर राजस्व प्राप्त भएकोले समीक्षा अवधिमा आयकर राजस्वमा विस्तार आएको हो ।

४५. आर्थिक वर्ष २०६५/६६ को पहिलो एघार महिनासम्ममा सरकारको गैरकर राजस्व २४.९ प्रतिशतले वृद्धि भई रु. १९ अर्ब ९६ करोड पुगेको छ । अघिल्लो वर्ष गैरकर राजस्व ४५.६ प्रतिशतले बढेको थियो । विभिन्न सरकारी संस्थानहरुबाट सरकारलाई ऋणको साँवा तथा व्याज र लाभांश भुक्तानी भएकोले समीक्षा अवधिमा गैरकर राजस्वको विस्तार भएको हो ।

वैदेशिक नगद ऋण र अनुदान

४६. आर्थिक वर्ष २०६५/६६ को पहिलो एघार महिनासम्ममा नेपाल सरकारलाई वैदेशिक नगद ऋणवापत् रु.३ अर्ब ५० करोड र वैदेशिक नगद अनुदानवापत् रु.२० अर्ब ७१ करोड प्राप्त भएको छ । अघिल्लो वर्ष ती शीर्षकहरुमा क्रमशः रु.३ अर्ब १८ करोड र रु. १४ अर्ब ६८ करोड प्राप्त भएको थियो ।

४७. समीक्षा अवधिमा नेपाल सरकारले रु ८ अर्ब ७० करोड बराबरको आन्तरिक ऋण परिचालन गरेको छ । अघिल्लो वर्षको यसै अवधिमा सरकारले रु १३ अर्ब ३३ करोड आन्तरिक ऋण परिचालन गरेको थियो ।

वाह्य क्षेत्र

वैदेशिक व्यापार

४८. आर्थिक वर्ष २०६५/६६ को पहिलो एघार महिनासम्ममा कुल निर्यात १५.४ प्रतिशतले बढेको छ । अघिल्लो वर्षको सोही अवधिमा कुल निर्यात २.१ प्रतिशतले घटेको थियो । कुल निर्यातमध्ये भारततर्फको निर्यात ८.५ प्रतिशत र अन्य मुलुकतर्फको निर्यात २८.८ प्रतिशतले बढेको छ । अघिल्लो वर्ष भारततर्फको निर्यात ८.२ प्रतिशतले घटेको थियो भने अन्य मुलुकतर्फको निर्यात १२.३ प्रतिशतले बढेको थियो ।

४९. खासगरी तयारी पोशाक, कपडा, जी.आई. पाइप, खयर र जुता तथा चप्पलको निर्यातमा भएको वृद्धिका कारण भारततर्फको निर्यात बढ्न गएको हो भने दाल, पशिमना, ऊनी गलैचा, हस्तकलाका सामान तथा जडीबुटीको निर्यातमा भएको वृद्धिका कारण अन्य मुलुकतर्फको निर्यात बढ्न गएको हो ।

५०. अघिल्लो वर्षको पहिलो एघार महिनासम्ममा १४.३ प्रतिशतले बढेको कुल आयात आर्थिक वर्ष २०६५/६६ को सोही अवधिमा २६.३ प्रतिशतले बढेको छ । कुल आयातमध्ये भारतबाट भएको आयात अघिल्लो वर्ष २३.८ प्रतिशतले बढेकोमा यस वर्ष १२.९ प्रतिशतले वृद्धि भएको छ । त्यसैगरी अन्य

मुलुकबाट भएको आयात अघिल्लो वर्ष ०.५ प्रतिशतले बढेकोमा समीक्षा अवधिमा ५०.५ प्रतिशतले वृद्धि भएको छ ।

५१. आर्थिक वर्ष २०६५/६६ को पहिलो एघार महिनासम्ममा भारतबाट मुख्यतया: सवारी साधन तथा पाटपुर्जा, अन्य मेशिनरी तथा पाटपुर्जा, कोल्ड रोल्ड शीट इन क्वाइल, सिमेन्ट तथा औषधि र अन्य मुलुकबाट विशेषगरी सुन, विद्युतीय सामाग्री, एम.एस विलेट, कच्चा भटमासको तेल र अन्य मेशिनरी तथा पाटपुर्जाको आयातमा भएको वृद्धिका कारण कुल आयात बढेको हो ।

शोधनान्तर

५२. आर्थिक वर्ष २०६५/६६ को पहिलो एघार महिनासम्ममा समग्र शोधनान्तर रु.३९ अर्ब ६ करोडले बचतमा रहेको छ । अघिल्लो आर्थिक वर्षको सोही अवधिमा समग्र शोधनान्तर रु. २४ अर्ब ६७ करोडले बचतमा रहेको थियो । समीक्षा अवधिमा चालू खाता पनि रु. ३९ अर्ब ५८ करोडले बचतमा रहेको छ । अघिल्लो वर्षको सोही अवधिमा चालू खाता रु. १५ अर्ब ९८ करोडले बचतमा रहेको थियो । समीक्षा अवधिमा खुद ट्रान्सफर आय ३८.५ प्रतिशतले बढेको कारण चालू खातामा उच्च बचत सृजना भएको हो । ट्रान्सफरअन्तर्गत समीक्षा अवधिमा विप्रेषण आप्रवाह ५१.० प्रतिशतले वृद्धि भएको छ भने अनुदान २२.३ प्रतिशतले बढेको छ । अघिल्लो वर्षको सोही अवधिमा विप्रेषण आप्रवाह ३७.३ प्रतिशत र अनुदान ६.६ प्रतिशतले बढेको थियो ।

विदेशी विनिमय सञ्चिति

५३. २०६६ जेठ मसान्तमा कुल विदेशी विनिमय सञ्चिति २०६५ असार मसान्तको तुलनामा २७.८ प्रतिशतले बढी रु. २७१ अर्ब ६८ करोड पुगेको छ । आर्थिक वर्ष २०६४/६५ को सोही अवधिमा यस्तो सञ्चिति २५.२ प्रतिशतले बढेको थियो । अमेरिकी डलरमा भने २०६५ साउनदेखि २०६६ जेठ मसान्तसम्ममा कुल सञ्चिति १५.८ प्रतिशतले बढी अमेरिकी डलर ३ अर्ब ५९ करोड पुगेको छ । अघिल्लो वर्षको सोही अवधिमा कुल सञ्चिति अमेरिकी डलरमा गणना गर्दा १८.६ प्रतिशतले बढेको थियो । आर्थिक वर्ष २०६५/६६ को पहिलो एघार महिनाको आयातलाई आधार मान्दा विदेशी विनिमय सञ्चितिको विद्यमान स्तरले ११.८ महिनाको वस्तु आयात र ९.६ महिनाको वस्तु तथा सेवा आयात धान्न पर्याप्त रहने देखिन्छ ।

अन्तर्राष्ट्रिय बजारमा कच्चा पेट्रोलियम तथा सुनको मूल्य स्थिति तथा विनिमय दर प्रवृत्ति

५४. अन्तर्राष्ट्रिय बजारमा कच्चा पेट्रोलियम (Crude Oil Brent) को मूल्य २०६५ जेठ मसान्तमा प्रति व्यारल अमेरिकी डलर १३५.७८ रहेकोमा २०६६ जेष्ठ मसान्तमा ४८.१ प्रतिशतले घटी प्रति व्यारल अमेरिकी डलर ७०.४५ रहयो । त्यसैगरी सुनको मूल्य २०६५ जेष्ठ मसान्तको तुलनामा २०६६ जेष्ठ मसान्तमा ८.२ प्रतिशतले वृद्धि भई प्रति आउन्स अमेरिकी डलर ८६६.०० बाट अमेरिकी डलर ९३७.२५ मा पुगयो ।

५५. २०६५ असार मसान्तको तुलनामा २०६६ जेठ मसान्तमा नेपाली रुपैयाँ अमेरिकी डलरसँग ९.३९ प्रतिशतले अवमूल्यन भएको छ । अघिल्लो वर्षको सोही अवधिमा नेपाली रुपैयाँ अमेरिकी डलरसँग ५.२६ प्रतिशतले अवमूल्यन भएको थियो । २०६५ असार मसान्तमा एक अमेरिकी डलरको विनिमय दर रु. ६८.५० रहेको थियो भने २०६६ जेठ मसान्तमा उक्त विनिमय दर रु. ७५.६० पुगेको छ ।